

ॐ

ज्ञान प्रबोधिनी

सौर पौष १९३६ चे

मालिक वृत्त

सौर माघ १, शके १९३६ दि. २१/१/२०१५

तंत्रशिक्षण भवन, निगडी : रौप्य महोत्सव

तंत्रशिक्षण भवनाच्या रौप्यमहोत्सवी वर्षानिमित्त विज्ञान तंत्रज्ञान संदर्भातील प्रकल्प स्पर्धा व प्रदर्शनाची योजना केली होती. सहभागी १५० विद्यार्थ्यांचे विषयांनुसार सहा गट करण्यात आले होते. सर्व गटांसाठी अभ्यागत मार्गदर्शकांनी एक दिवसीय कार्यशाळा घेतली. त्यानंतर सुमारे महिनाभर विद्यार्थी आपापल्या प्रकल्पावर काम करत होते. मुख्य स्पर्धेपूर्वी दोन वेळा अंतर्गत परीक्षण करण्यात आले. दि. २६ डिसेंबर रोजी मा. चंद्रकात निनाळे (सहसंचालक, व्यवसाय शिक्षण व प्रशिक्षण पुणे), मा. नितीनभाई कारिया व श्री. सुरेशजी वाढोकर यांच्या हस्ते प्रदर्शनाचे उद्घाटन झाले. श्री. रमेश जोशी प्रमुख पाहुणे म्हणून उपस्थित होते. प्रदर्शनात १५० विद्यार्थ्यांनी ५० प्रकल्प मांडले होते. परिसरातील नागरिक, हितचिंतक, पालक यांनी मोठ्या संख्येने प्रदर्शनास भेट दिली. प्रकल्पांचे परीक्षण प्राध्यापक श्री. सोनार व ज्ञान प्रबोधिनी प्रशालेचे प्राचार्य श्री. मिलिंद नाईक यांनी केले. समारोपाच्या कार्यक्रमात बक्षिसपात्र विद्यार्थ्यांचे कौतुक करण्यात आले.

छात्र प्रबोधन

सौर पौष २७ (दि. १८ जाने.) या दिवशी छात्र प्रबोधनच्या स्नेह मेळाव्यानिमित्त 'बदलती पिढी-बदलते प्रवाह' या विषयावर परिसंवाद आयोजित करण्यात आला होता. या परिसंवादामध्ये सौ. सुहासिनी देशपांडे यांनी 'सामाजिक - राष्ट्रीयत्वाची जाणीव' तर, डॉंबिवलीचा युवक श्री. क्षितीज देसाई याने 'विज्ञान-तंत्रज्ञान' या विषयावर आपले विचार मांडले. पत्रकार श्री. संजय आवटे हांनी 'व्यक्तिमत्त्व विकसन' कसे व कोणकोणत्या गोर्टींमुळे होते. त्याचा फायदा काय? या बदलचे विचार मांडले. श्री. अ. ल. देशमुख यांनी 'शालेय जगत कसे असावे', सध्याची शाळेतील परिस्थिती या गोर्टींचा ऊहापोह केला. श्री. भारत सासणे ह्या लेखकांनी छात्र प्रबोधन सारख्या मासिकांनी पुढाकार घेऊन विद्यार्थ्यांच्या विकासाकडे लक्ष द्यावे असे मत मांडले.

सौ. शोभा भागवत, सौ. विभावरी देशपांडे व श्री. रवी परांजपे यांचे विचार विडिओ क्लिपिंगद्वारे दाखवले. परिसंवादाच्या अध्यक्षस्थानी श्री. विवेकराव पोंक्षे होते. त्यांनी त्यांच्या छात्र प्रबोधन कडून असणाऱ्या अपेक्षा व्यक्त केल्या आणि सर्व वक्त्यांच्या भाषणांचा आढावाही घेतला. छात्र प्रबोधन मासिकामध्ये कोणकोणत्या गोर्टींचा अंतर्भव असावा हेही सांगितले. परिसंवाद व त्यानंतरचा मेळावा मिळून साधारणपणे १५० जण उपस्थित होते.

समाजदर्शन उपक्रम - बहुभाषिक मेळावा

सौर अग्रहायण १९ (१० डिसें.) रोजी समाजदर्शन उपक्रमांतर्गत सोलापुरातील भेटी दिलेल्या बहुभाषिक कुटुंबातील सदस्यांचा स्नेहमेळावा योजला होता. या उपक्रमांतर्गत मिळविलेल्या माहितीवर आधारित इ. ९ वीच्या विद्यार्थ्यांनी तयार केलेली प्रदर्शनी भरविण्यात आली. या स्नेहमेळाव्यास प्रमुख पाहुणे म्हणून तेलुगु व मराठी भाषेचा तौलनिक अभ्यासक व सोलापुरातील प्रसिद्ध साहित्यिक मा. श्री. लक्ष्मीनारायण बोल्ली उपस्थित होते. या कार्यक्रमाची प्रस्तावना मा. विवेकराव पोंक्षे यांनी केली. प्रशालेच्या मुख्याध्यापिका मा. सौ. सुनीताताई चकोत यांनी उपस्थितांना समाजदर्शन उपक्रमामार्गील भूमिका सांगितली. या कार्यक्रमात सात विविध भाषिक उपस्थितांचे विद्यार्थ्यांनी स्वागत केले. विविध भाषेतील पद्ये गायली व मनोगते झाली. आ. संचालकांनी कार्यक्रमाचा समारोप केला.

ज्ञान प्रबोधिनी फिल्म कलब

पुणे इंटरनॅशनल फिल्म फेस्टिवलमधील MTDC ने घेतलेल्या स्पर्धेसाठी ज्ञान प्रबोधिनी फिल्म कलब मधील कार्यकर्त्यांनी मिळून 'ओडिसी अनफोलिंग महाराष्ट्र' असा माहितीपट तयार केला होता. ह्या माहितीपटाची फेस्टिवलमध्ये 'कल्चरल महाराष्ट्र' ह्या विभागात निवड झाली. तसेच ह्या माहितीपटाला ह्या विभागातले प्रथम क्रमांकाचे पारितोषिक मिळाले. ह्या स्पर्धेचे हे पहिलेच वर्ष होते व ह्या गटाने तयार केलेली ही पहिलीच फिल्म होती. पहिल्याच प्रयत्नामध्ये आंतरराष्ट्रीय फेस्टिवलचे व्यासपीठ व पुरस्कार दोन्ही ह्या गटाने मिळविला.

निवडक आणि महत्वाचे

शैक्षणिक उपक्रम संशोधिका

वा. ना. दांडेकर शिक्षक प्रशिक्षण केंद्र : सौर पौष १२ (२ जाने.) रोजी खंडाळा-लोणावळा येथे यशदा मार्फत महाराष्ट्र शासनाच्या मंत्रालयातील शिक्षण विभागातील अधिकाऱ्यांसाठी प्रशिक्षण वर्गाचे आयोजन करण्यात आले होते. शालेय गुणवत्ता विकास याविषयी प्रा. विवेकराव पोंक्हे यांनी एकूण ३० अधिकाऱ्यांना मार्गदर्शन केले.

सौर पौष २० (१० जाने.) ज्ञान संवर्धनी विद्यालय, शिरवळ यांच्यावतीने आयोजित केलेल्या शिक्षक प्रशिक्षण वर्गात प्रा. प्रशांत दिवेकर यांनी स्पर्धा परीक्षांचे संयोजन याविषयी उपस्थित ८५ शिक्षकांना मार्गदर्शन केले.

बुद्धिमत्ता संवर्धन केंद्र : राष्ट्रीय प्रज्ञा शोध परीक्षेचा (NTSE राष्ट्रीय स्तर) निकाल २३ डिसेंबर रोजी जाहीर झाला. ज्ञान प्रबोधिनी बुद्धिमत्ता संवर्धन केंद्रामार्फत मार्गदर्शन वर्गातील तीन विद्यार्थ्यांना आणि शैक्षणिक साधन केंद्राद्वारे चालविल्या जाणाऱ्या competeprabodhiniway या वेबसाइटद्वारे online मार्गदर्शन घेऊन पाच विद्यार्थ्यांना NTS मिळाली आहे.

के.पी.आय.टी टेक्नॉलॉजीज्.लि. व ज्ञान प्रबोधिनी यांच्या संयुक्त विद्यमाने चालू असलेल्या छोटे सायंटिस्ट्स् या विज्ञानप्रसार उपक्रमांतर्गत सौर पौष १८ ते २५ (८ ते १५ जाने.) या कालावधीमध्ये मावळ तालुक्यातील १४ शाळेतील ११०० विद्यार्थ्यांची सामान्य विज्ञानविषयी चाचणी घेण्यात आली.

जे. ई. एस. महाविद्यालय, जालना व ज्ञान प्रबोधिनी यांच्या संयुक्त विद्यमाने जालना जिल्ह्यात ज्ञान सेतू उपक्रम सुरु केला आहे. या उपक्रमा अंतर्गत सौर पौष ९ ते १० (३० व ३१ डिसें. २०१४) रोजी ७० महाविद्यालयीन युवक-युवतीसाठी विज्ञान कार्यशाळा जालना येथे घेण्यात आली. या विज्ञान कार्यशाळेला प्रा. विवेकराव पोंक्हे, श्री. प्रणव पुजारी, श्री. ऑंकार बाणाईत यांनी मार्गदर्शन केले. या कार्यशाळेतून प्रशिक्षण घेतलेल्या युवक-युवतींनी जालना परिसरातील शाळांमध्ये संपर्क करून २३ शाळांमधील २७०० विद्यार्थ्यांसाठी विज्ञान कार्यशाळा घेण्यात आल्या.

ज्ञान प्रबोधिनी, प्रशाला

सौर अग्रहायण २५ (१६ डिसें.) रोजी मा. प्राचार्य मिलिंद नाईक यांच्या मलेशिया दौन्याचे निवेदन झाले. क्वालालंपूर येथे झालेल्या International conference on Gifted and Talented Education या परीषदेत मा. प्राचार्यांनी प्रशालेत झालेल्या 'Accelerated Learning' या प्रयोगावरील शोधनिंबंध सादर केला. या निमित्ताने आंतरराष्ट्रीय स्तरावरील बुद्धिमान मुलांच्या शिक्षणातील अग्रणी-अभ्यासकांशी विचारांची देवाण-घेवाण करता आली.

स्पर्धा परीक्षा केंद्र, पुणे

अरुणाचल प्रदेश दौरा : स्पर्धा परीक्षा केंद्रातील मुख्य परीक्षा दिलेल्या १६ विद्यार्थ्यांचा गट अरुणाचल प्रदेश येथे गेला होता. APPSC (Arunachal Pradesh Public Service Commission) च्या पूर्व परीक्षेसाठी तेजू, बोमदीला, पासीघाट, खोन्सा, इटानगर व नहारलगून या सहा ठिकाणी त्यांनी मार्गदर्शन वर्ग घेतले. याचा कालावधी सौर पौष १८ ते २५ (८ ते १५ जाने.) असा आठ दिवसांचा होता. या वर्गाचा लाभ सुमरे १२५ विद्यार्थ्यांनी घेतला. त्या ठिकाणी जाण्यापूर्वी वर्गाची पूर्व तयारी म्हणून विद्यार्थ्यांनी प्रशिक्षण साहित्य व उत्तम प्रकारे वर्ग नियोजन केले होते. या वर्गाच्या दरम्यान विद्यार्थ्यांना तेथील अनेक अधिकाऱ्यांशी भेटून अरुणाचल प्रदेश मधील प्रशासकीय यंत्रेंचा परिचय करून घेण्याची संधी मिळाली. त्याचप्रमाणे तेथील विद्यार्थ्यांशीही त्यांची खूपच चांगली मैत्री झाली. वर्ग संपताना तेथील विद्यार्थी खूपच भावनाविवश झाले होते.

UPSC मुलाखत प्रशिक्षण वर्ग : UPSC मुख्य परीक्षा दिलेल्या विद्यार्थ्यांसाठी मुलाखत प्रशिक्षण वर्ग सौर पौष ६ (२७ डिसें.) रोजी सुरु झाला. ५० विद्यार्थी या प्रशिक्षणाचा लाभ घेत आहेत. या विद्यार्थ्यांसाठी How to prepare? ची व्याख्याने श्री. अभिजीत राऊत (IAS, महाराष्ट्र), श्री. क्रष्णकेश मोडक (IAS, मणिपूर) यांनी घेतली. श्री. रवि पाटील सरांनी Interview Technique या संदर्भात मार्गदर्शन केले व मुलाखतीचे प्रात्यक्षिक घेतले. श्री. सागर डोईफोडे (IAS, जम्मू-काश्मीर) व सौ. चिन्मया औरंगाबादकर-मराठे (सहा. आयकर आयुक्त, रांची) यांनी आपले प्रशासकीय कामातील काही अनुभव सांगितले. सौ. सविता कुलकर्णी यांनी Group Activity Planning याविषयी मार्गदर्शन केले. श्री. गोडबोले सर चालू घडामोर्डीवर आधारित News Analysis चे सत्र दर आठवड्यात शुक्रवारी घेतात.

प्रज्ञा मानस संशोधिका

Enhancing Thinking Skills प्रकल्पांतर्गत हराळी येथील शिक्षक प्रशिक्षणाचे ५० उपक्रम लिखित स्वरूपात तयार झाले आहेत.

दि. २७ व २८ डिसेंबर ला बारामती येथे झालेल्या मराठी मानसशास्त्र परिषदेत निबंध वाचलेल्या सौ. मंजिरी म्हसकर यांना पहिला व सौ. वीणा शेपाळ यांना तिसरा क्रमांक मिळाला. वा. सुचरिता गद्रे यांचे 'शालेय वातावरण समृद्धीकरण : एक अभ्यास' या विषयावर निबंध वाचन झाले.

क्षमता विकसन विभाग : 'स्फूर्ती मंत्र' ह्या व्याख्यानसत्रात श्री. राजीव तांबे यांचे सातवे आणि डॉ. ममता शेट्टी यांचे 'CBT

(Cognitive Behavioural Therapy) मुलांसाठी कशी वापरावी’ या विषयावर त्यांचे आठवे सत्र झाले. त्याला अनुक्रमे २५ व १५ जण उपस्थित होते.

नवनगर विद्यालय, निंगडी

प्राथमिक विभाग - क्रीडा प्रात्यक्षिके - विवेकानंद जयंतीनिमित्त मराठी व इंग्रजी विभागातील प्राथमिकच्या सुमारे ७०० विद्यार्थ्यांनी प्रेक्षणीय अशी प्रात्यक्षिके सादर केली. प्रात्यक्षिकांची सुरुवात ६५ पालकप्रतिनिधींनी सादर केलेल्या ‘यापुढे यशाकडे’ या पद्याने झाली. दोरीवरच्या उड्यांचे विविध प्रकार, अऱोबिक्स, रिंग, दंड, साधन कवायत, सूर्यनमस्कार इ. १० प्रकारांचे सादरीकरण विद्यार्थ्यांनी केले. सायकलिंगचे प्रात्यक्षिक तर माध्यमिकच्या दर्जाचे झाले. प्राथमिकचे पालक व हितचिंतक मोळ्या संख्येने प्रात्यक्षिके पाहण्यासाठी उपस्थित होते.

माध्यमिक विभाग : अखिल भारतीय संस्कृत पाठांतर स्पर्धेच्या राज्यस्तरावरील पहिल्या टप्प्याच्या चिन्मया इनामदार (इ. ९वी) हीला पहिला व त्रिचा मापारी (इ. ९वी) हिला दुसरा क्रमांक मिळाला. त्यांनी अनुक्रमे रघुवंश व अष्टाध्यायी यांचे पाठांतर केले होते.

पुणे जिल्हा परिषद आयोजित तालुकास्तरीय विज्ञान प्रदर्शनात राधा येळगांवकर इ. ६वी या विद्यार्थिनीच्या हायड्रोलिक पॉवरचा उपयोग करून तयार केलेल्या पुर्नवृक्षारोपण (re-plantation) या प्रकल्पाला प्रथम क्रमांक मिळाला.

गुरुकुल विभाग - गिरिरोहण - इ. ५वी ते ९वी तील विद्यार्थिनी ‘तिकोना’ तर विद्यार्थी ‘राजगडावर’ दुर्गभ्रमंतीसाठी गेले होते. राजगडाची सहल निवासी होती. या सहलीवरून परत आल्यावर प्रशालेत निवास केला आणि दुसऱ्या दिवशी प्रत्येक विद्यार्थी/विद्यार्थिनीने १००० सुर्यनमस्कार घातले.

क्रीडाकुल विभाग - दिल्ली येथे झालेल्या शालेय राष्ट्रीय कुस्ती स्पर्धेमध्ये इ. ८वीतील बालाजी गराडे यांस कांस्यपदक प्राप्त झाले.

महाराष्ट्र राज्य मल्लखांब संघटनेच्या स्पर्धा पुण्यात झाल्या. यात प्रथमेश कदम (इ. ८वी) यास सुवर्णपदक तर ऋषिकेश पानगव्हाणे (इ. ८वी) यास कांस्यपदक प्राप्त झाले.

प्रदर्शन व कार्यशाळा : जम्मत घर, निंगडी यांच्या पुढाकारातून ‘सफर विमानांची’ व ‘रेल्वेची अद्भुत दुनिया’ या प्रदर्शनांचे आयोजन करण्यात आले होते. माहितीपर अशा या प्रदर्शनांना चार दिवसांत सुमारे ३५०० विद्यार्थी, पालक, नागरिकांनी भेट दिली. विमान प्रदर्शनात माहितीपर तक्ते व विमानांच्या सुमारे ८० प्रतिकृती (मॉडेल्स) पाहण्यासाठी उपलब्ध होत्या तर रेल्वेच्या प्रदर्शनात पंधरा मिनिटांचा माहितीपट व दहा मिनिटांचे चलित प्रतिकृती सादरीकरण (मॉडल शो) झाले. प्रदर्शनासाठी परिसरातील उद्योजक श्री. अमित गावडे यांचे मोलाचे सहकार्य लाभले. प्रदर्शनानंतर श्री. प्रणव चित्ते यांनी विमान बनविण्याची कार्यशाळा विद्यार्थ्यांसाठी घेतली. या कार्यशाळेत आठ शाळांतील ३० विद्यार्थी सहभागी झाले. तीन तासांच्या या कार्यशाळेत विद्यार्थ्यांनी विविध प्रकारच्या आठ उडणाऱ्या वस्तू (flying objects) बनविल्या.

ग्राम प्रबोधिनी विद्यालय, साळुंबे

सौर २८ व २९ अग्रहायण (१९ व २० डिसें.) या दोन दिवशी संत गाडगे बाबा यांच्या पुण्यतिथी निमित्त जलदिंडी व पवनामाई उत्सव झाला. यावेळी आतवण या पवनानदीच्या उगमापासून जलदिंडीस सुरुवात झाली. पवनानगर-काळे कॉलनी पासून मोरया गोसावी मंदीर घाट येथरपर्यंत हा उत्सव साजरा करण्यात आला. यावेळी काठावरील व परिसरातील सर्व शाळा यात सहभागी होत्या. त्याच्याबोर २२ संस्था या कार्यक्रमात सहभागी झाल्या.

या वेळी होडीतून प्रवास करताना पाण्याचे विविध ठिकाणचे नमुने घेऊन व पर्यावरणाचा अभ्यास करत ही जलदिंडी पूर्ण करण्यात आली. यावर्षी जलदिंडीतील संस्थांचा सहभाग वाढला असून ज्या संस्था २४ तास पाणी प्रदूषणावर काम करतात अशा संस्थांमधील कार्यकर्त्यांना ग्राम प्रबोधिनीशी जोडले हे या उत्सवाचे वैशिष्ट्य होय. या वेळी जलप्रदूषणावर काम करणारे श्री. माने व सौ. मनिषा हिंगणे यांना ‘जलमैत्री’ पुरस्कार देण्यात आला.

स्त्री शक्ती प्रबोधन

ग्रामीण - किशोरी विकास प्रकल्पाचे प्रमुख म्हणून काम करणाऱ्या सौ. अभिनी ठाकर हिला जनकल्याण समितीचा ‘विवेकानंद युवा पुरस्कार’ जाहीर झाला व दि. ११ जानेवारी २०१५ रोजी कुसगाव येथे पूनम मेहता यांच्या हस्ते प्रदान करण्यात आला. कुसगांव येथील किशोरी विकास प्रकल्पातून तयार झालेली ही कार्यकर्ती आहे.

किशोरी विकास उपक्रमांतर्गत किशोरी व युवतींचे तंबू शिबिर पार पडले. त्याला २७ गावातून १५० किशोरी व १३ गावातून ६५ युवती आल्या होत्या. तसेच प्रशालेतील ९० मुली शिबिरास होत्या. यावेळी सर्व जबाबदारी बचतगटाने घेतली होती.

आरोग्य : जंतांच्या प्रमाणामुळे होत असलेल्या रक्तक्षयाचे निदान करण्याकरता एक प्रकल्प सुरू करण्यात येत आहे. तीन गावातून १९५ स्त्री-पुरुषांनी याचा लाभ घेतला आहे. यावेळी प्रत्येकाला जंतांच्या गोळीचे वाटप करण्यात आले.

“‘भारतीय संकलन समिती महाराष्ट्र,’” पश्चिम क्षेत्र आयोजित “‘पश्चिम महाराष्ट्रातील महिलांचे पारंपरिक देशी खेळ; प्राचीनत्व व

महत्व’’ या चर्चासित्रात सौ. सुनीला गोंधळेकर यांनी पेपर वाचन व बारा महिलांच्या एका गटाने प्रात्यक्षिक सादर केले. यावरून प्रेरणा घेऊन कुसगाव येथे महिलांच्या पारंपरिक खेळांच्या स्पर्धा घेऊन बक्षीस वाटप करण्यात आले.

सौर पौष ७ (२८ डिसें.) रोजी मा. आण्णांनी शिवापूर कार्यालयाला भेट दिली. किशोरींच्या तंबू शिविराला भेट दिली. शिवापूर यंत्रशाळेतील कामगार सदस्यांचा मेळावा आयोजित करण्यात आला होता. त्यास ५५ जण उपस्थित होते.

विस्तार केंद्र, बोरीवली

विकासिका - सौर पौष ४ (२५ डिसें.) रोजी एक दिवसीय शिविर घेण्यात आले. सकाळी ८ ते दुपारी ४.३० पर्यंतच्या शिविरात सर्प या संस्थेद्वारा सरपटणरे प्राणी यांची माहिती व प्रत्यक्ष साप दाखवण्यात आले. युवक गटातील प्रणव पटवर्धन याने लोकमान्य टिळकांवर कथाकथन केले. मुलांच्या पालकांपैकी श्री. अजित आरोटे यांनी नियमांसह खो खो हा खेळ मुलांना शिकविला. भोजनानंतर श्री. जितेंद्र यांच्या मार्गदर्शनाखाली कोलाज काम करण्यात आले. त्यानंतर मुलांचा दोन गटात खजिना शोध हा खेळ खेळला. शिविराचा शेवट पालकांसह प्रबोधिनीची ३० मि. चित्रफित दाखवून प्रार्थनेने करण्यात आला.

ज्ञान प्रबोधिनी, सोलापूर

सौर पौष ६ (२७ डिसें.) रोजी प्रशालेतील शिशु ते ७ वी पर्यंतच्या पालकांसाठी ‘मूल समजून घेताना’ ही कार्यशाळा झाली. यात प्रसिद्ध लेखक व समुपदेशक डॉ. राजीव तांबे यांनी पालकांना मार्गदर्शन केले. सर्व अध्यापक व २५० ते ३०० पालक या कार्यशाळेत सहभागी झाले. कार्यशाळेनंतर श्री. तांबे यांच्या समवेत माध्यमिक अध्यापकांची बैठक झाली.

सोलापूर आकाशवाणीवरून दर रविवारी प्रसारित होणाऱ्या बालसभा या कार्यक्रमासाठी इ. ६ वी ते ९ वीतील २८ विद्यार्थ्यांनी पद्यगायन, कविता वाचन, कथाकथन, पुस्तक परिचय असा कार्यक्रम सादर केला. हा कार्यक्रम दोन भागात सौर पौष २८ व सौर माघ ५ (१८ व २५ जाने.) रोजी प्रसारित होणार आहे.

ज्ञान प्रबोधिनी, हराळी

शेती व फळबाग : भाजीपाल्याचे उत्पादन नियमित चालू आहे. फळबागांमध्ये आवळे आणि पेरु यांचा हुंगाम संपला असून या वर्षी आवळ्याची व पेरुची लक्षणीय विक्री झाली आहे. चिंचेची काढणी पुढील महिन्यात सुरु होईल. मध्यंतरी आलेल्या अवकाळी पावसाचा ज्वारीला चांगला फायदा झाला असून ज्वारीचे उत्पादन चांगले निघेल असा अंदाज आहे. आता पूर्ण लक्ष आंब्याचा मोहोर आणि उन्हाळ्यासाठीचे पाण्याचे नियोजन या दोन गोर्टींकडे आहे.

आरोग्य शिविर : दर वर्षीप्रमाणे या वर्षीही अमेरिकन आणि भारतीय डॉक्टरांच्या मदतीने तीन दिवसांचे आरोग्य शिविर सौर पौष २२, २३ व २४ (१२, १३ व १४ जाने.) या दिवशी घेण्यात आले. या वेळी प्रथमच हराळी शिवाय आजूबाजूच्या दोन गावांमध्ये (सय्यद हिप्परगा आणि करवंजी) शिविर घेण्यात आले. तीन गावात मिळून साधारण ८०० लोकांनी याचा लाभ घेतला. या व्यतिरिक्त आपल्या शाळेतील सर्व विद्यार्थी आणि केंद्रावरील सदस्य यांचीही तपासणी पूर्ण झाली.

आरोग्य धाम फलक अनावरण कार्यक्रम : आरोग्य धाम वास्तूचे बांधकाम पूर्ण झाले असून अंतर्गत कामाला आता सुरुवात होईल. या प्रकल्पासाठी अर्थसाहाय्य करण्याऱ्या आपल्या शुभचिंतक सौ. शुभांगी ठाकूर यांनी सहपरिवार हराळीला भेट दिली. त्यानिमित्ताने वास्तूच्या ऋणनिर्देश फलकाचे अनावरण सौर पौष २४ (१४ जाने.) ला पुणे येथील रामकृष्ण मठाचे प्रमुख स्वामी श्रीकांतानंदजी यांच्या शुभहस्ते करण्यात आले.

ग्रामविकसन

पाणालोट क्षेत्र विकास कार्यक्रम : या कार्यक्रमांतर्गत कोळवडी व केतकावणे (ता. वेल्हे) येथे दोन शेततळ्यांत साठलेला गाळ / माती श्रमदानातून काढून बांधावर टाकण्याचे काम सध्या सुरु झाले आहे. गेल्या महिन्यात के.पी. आय. टी या माहिती तंत्रज्ञान (I.T) कंपनीतील ४२ पुरुष व १६ महिला अशा एकूण ५८ अभियंता-कर्मचाऱ्यांनी श्रमदानात सहभाग घेतला. यामुळे खोल झालेल्या शेततळ्यामध्ये पावसाचे पाणी साठवण्याची क्षमता वाढण्यास नक्कीच मदत होणार आहे.

ग्रामस्थांची प्रबोधिनी भेट !

नियमितपणे पाणीटंचाई भेडसावणाऱ्या गावात प्रबोधिनीतर्फे त्या त्या गावात जाऊन चालू वर्षात करावयाच्या कामाचे नियोजन केले जाते. यंदा विविध गावातील ग्रामस्थांना आवाहन करण्यात आले की, तुम्ही प्रबोधिनीत पुण्यात भेटायला या. येत्या उन्हाळ्यात काय काम करावयाचे याची चर्चा करण्यासाठी या !! त्याप्रमाणे वेल्हे तालुक्यातील कोळाळकर वस्ती, खोपडेवाडी आणि धुमाळवस्ती या तोरणा किल्कुलामारील दुर्गम छोट्या गावांमधील सुमारे ३० ग्रामस्थमंडळी गावच्या सरपंचांना घेऊन प्रबोधिनीत भेटायला आली. स्वखंचनि ही मंडळी जीपगाडी करून पुण्यात आली हे विशेष ! वाहतूक पोलीस पकडतील म्हणून प्रबोधिनीपासून लांबवर सिंहगड रस्त्यावर गाडी लावून चालत प्रबोधिनीत आली. गावातल्या अडचणी मांडल्या व पिण्याच्या पाण्याचा प्रश्न सोडविण्यासाठी विविध पर्याय सुचविले. मा. कार्यवाहांची भेट घेतली. आवश्यक ते श्रमदान करण्याचा शब्द देऊन चालू वर्षी काम करावयाचे आश्वासन पदरात पडून घेतले अन.. अंधार पडायच्या आत माघारी परतीच्या वाटेला लागले.